

பிரஸார் பாரதி

அகில இந்திய வானொலி, சென்னை-4

10 05 2024

**FRIDAY**

**12.40 PM**

ஆகாஷ்வாணி

தலைப்புச் செய்திகள்

1. மத அடிப்படையிலான இடஒதுக்கீட்டை கொண்டுவருவதற்காக அரசியலமைப்புச்சட்டத்தை மாற்ற காங்கிரஸ் முயற்சிக்கும் என்று பிஜேபி மூத்த தலைவரும், பிரதமருமான திரு நரேந்திர மோடி கூறியுள்ளார்.
2. அரசியலமைப்புச்சட்டத்தை ஒட்டுமொத்தமாக முடக்கும் செயலில் பிஜேபி ஈடுபட்டுள்ளதாக காங்கிரஸ் மூத்த தலைவர் திரு ராகுல்காந்தி தெரிவித்துள்ளார்.
3. தமிழகத்தில் இன்று வெளியான பத்தாம் வகுப்பு பொதுத்தேர்வில் 91 புள்ளி ஐந்து ஐந்து சதவீதம் பேர் தேர்ச்சி பெற்றுள்ளனர்.
4. அதிக அளவு காற்றை உறிஞ்சி செயல்படும் என்ஜின்களுக்கான நவீன திரவ எரிபொருளை பாதுகாப்பு ஆராய்ச்சி மற்றும் மேம்பாட்டு நிறுவனம் உருவாக்கியுள்ளது.
5. ஜப்பான் ஓபன் டென்னிஸ் போட்டியின் இறுதியாட்டத்திற்கு இந்தியாவின் ருதுஜா போஸ்லே - நியூசிலாந்தின் **Mary Hourigan** இணை முன்னேறியுள்ளது.

---- இனி விரிவான செய்திகள் ----

<<<<<<<>>>>>>>>

மத அடிப்படையிலான இடஒதுக்கீட்டை கொண்டுவரும் நோக்கில், அரசியலமைப்புச்சட்டத்தை மாற்ற காங்கிரஸ் கட்சி முயற்சிக்கும் என்று பிஜேபி மூத்த தலைவரும், பிரதமருமான திரு நரேந்திர மோடி குற்றம் சாட்டியுள்ளார்.

தனியார் தொலைக்காட்சிக்கு அவர் அளித்த பேட்டியில், தமது தலைமையிலான அரசு ஒருபோதும் அரசியல் சாசனத்தை மாற்றப்போவதாக கூறியதில்லை என்றும் உறுதிபட தெரிவித்தார்.

அரசியல் சாசனத்தின் மாண்புகளை பாதிக்கும் வகையில், காங்கிரஸ் கருத்து சுதந்திரம் என்ற பெயரில் தவறான கருத்துக்களை கூறி வருவதாக அவர் தெரிவித்தார்.

சாதி, மத, இன அடிப்படையிலான பேதங்களுக்கு அரசியல் சாசனத்தில் இடமில்லை என்றும் அவர் கூறினார்.

இந்திய மக்கள் வேற்றுமையில் ஒற்றுமை என்ற உணர்வோடு, நட்புணர்வுடன் ஒருவரோடு ஒருவர் அன்பு செலுத்தி வருவதாகவும் திரு நரேந்திர மோடி கூறினார்.

<<<<<<<>>>>>>>>

மக்களவைத் தேர்தலில் நான்காவது கட்ட வாக்குப்பதிவுக்கான பிரச்சாரம் விறுவிறுப்படைந்துள்ளது.

ஆயிரத்து 717 வேட்பாளர்களின் வெற்றி தோல்வியை நிர்ணயிக்கும் வகையில், 9 மாநிலங்கள் மற்றும் ஒரு யூனியன் பிரதேசத்தில் உள்ள 96 தொகுதிகளில் இம்மாதம் 13-ஆம் தேதி நான்காவது கட்டத்தேர்தல் நடைபெறுகிறது.

இதனையொட்டி, அரசியல் கட்சித் தலைவர்கள் தீவிர பிரச்சாரத்தில் ஈடுபட்டுள்ளனர்.

பிஜேபி மூத்த தலைவரும், பிரதமருமான திரு நரேந்திர மோடி, இன்று ஹைதராபாத்தில் நாராயண்பெட் தொகுதியில் இரண்டு இடங்களில் தேர்தல் பொதுக்கூட்டங்களில் உரையாற்றுகிறார்.

மகாராஷ்டிரா மாநிலத்தில் பழங்குடியினர் அதிகம் வசிக்கும் **Nandurbar** தொகுதியிலும் இன்று வாக்கு சேகரிக்கிறார்.

முன்னதாக, காங்கிரஸ் மூத்த தலைவர் திரு ராகுல்காந்தி, ஹைதராபாத் மற்றும் நர்சாபூர் ஆகிய இடங்களில் பொதுக்கூட்டத்தில் உரையாற்றினார்.

அப்போது அவர், பிஜேபி-யும் அதன் கூட்டணி கட்சிகளும் தற்போதுள்ள அரசியலமைப்புச் சட்டத்தை ஒட்டுமொத்தமாக முடக்கும் முயற்சியில் ஈடுபட்டிருப்பதாக குற்றம் சாட்டினார்.

நாட்டின் அரசியல் சாசனத்தின் மாண்புகளை பாதுகாக்க வேண்டியது அவசியம் என்றும் அவர் கூறினார்.

திரு ராகுல்காந்தி இன்று சமாஜ்வாதி கட்சி தலைவர் திரு அகிலேஷ் யாதவுடன் உத்தரப்பிரதேச மாநிலம் கான்பூர், **Kannauj** ஆகிய இடங்களில் உரையாற்றவுள்ளார்.

பகுஜன் சமாஜ் கட்சித்தலைவர் செல்வி மாயாவதி, உத்தரப்பிரதேசத்தின் அக்பர்பூர் தொகுதியில் வாக்கு சேகரிக்கிறார்.

<<<<<<<>>>>>>>>

இதனிடையே, விலைவாசியை குறைப்பதாக கூறிய வாக்குறுதியை பிஜேபி நிறைவேற்றவில்லை என ஆம் ஆத்மி குற்றம் சாட்டியுள்ளது.

அக்கட்சியின் மூத்த தலைவர் திரு சவ்ரப் பரத்வாஜ் செய்தியாளர்களிடம் பேசுகையில், நாட்டில் அதிக அளவு மக்கள் வறுமைக்கோட்டிற்கு கீழ் இருப்பதை வறுமை குறியீடு உணர்த்துவதாகவும் கூறினார்.

மக்களிடையே ஏற்றத்தாழ்வுகள் நிலவுவதாகவும், நகர்ப்புற பகுதிகளுக்கும், கிராமப்புறங்களுக்கும் இடையில் வருமானத்தில் அதிக வித்தியாசம் காணப்படுவதாகவும் அவர் தெரிவித்தார்.

நாடு முழுவதும் வேலைவாய்ப்பின்மை அதிகரித்து வருவதாகவும் திரு சவ்ரப் பரத்வாஜ் குற்றம் சாட்டினார்.

<<<<<<<>>>>>>>>

மத்தியப்பிரதேச மாநிலத்தில் கடந்த 7-ஆம் தேதி மூன்றாம் கட்ட வாக்குப்பதிவு நடைபெற்ற **Betul** மக்களவைத் தொகுதியில், நான்கு வாக்குச்சாவடிகளில் இன்று மறுவாக்குப்பதிவு நடைபெற்று வருகிறது.

ரஜாபூர், **Dudar Rayat, Kunda Rayat, Chikhlimal** ஆகிய தொகுதிகளில் இன்று காலை 7 மணிக்கு தொடங்கிய வாக்குப்பதிவு அமைதியாக நடைபெற்று வருவதாக மத்தியப்பிரதேச மாநில தலைமை தேர்தல் அதிகாரி திரு அனுபம் ராஜன் தெரிவித்தார்.

கடந்த 7-ஆம் தேதி வாக்குப்பதிவு நடைபெற்ற இந்த வாக்குச்சாவடிகளில் இருந்து வாக்கு எண்ணும் மையங்களுக்கு வாக்குப்பதிவு எந்திரங்களுடன் சென்ற பேருந்து தீ விபத்துக்குள்ளானதில் வாக்குப்பதிவு இயந்திரங்கள் சேதமடைந்தன.

<<<<<<<>>>>>>>>

அட்சய திருதியை முன்னிட்டு பிரதமர் திரு நரேந்திர மோடி நாட்டு மக்களுக்கு வாழ்த்துகளை தெரிவித்துள்ளார்.

இதுதொடர்பாக, அவர் விடுத்துள்ள சமூக வலைதள செய்தியில், மக்களிடையே கருணையையும், புதிய ஆற்றலையும் அளிக்கும் நாளாக இந்நன்னாள் அமையட்டும் என்று வாழ்த்தியுள்ளார்.

<<<<<<<>>>>>>>>

உத்தராகண்ட் மாநிலம் கேதார்நாத் கோவிலில் இரண்டு சேவை இணையதளங்கள் அட்சயதிருதியை முன்னிட்டு இன்று தொடங்கி வைக்கப்பட்டுள்ளது.

இக்கோவிலுக்கு செல்லும் யாத்ரீகர்களின் வசதிக்காக இந்த இணையதளங்கள் தொடங்கப்பட்டுள்ளன.

அம்மாநில முதலமைச்சர் திரு புஷ்கர் சிங் தாமி, இந்த இணையதள தொடக்க நிகழ்ச்சியில் கலந்துகொண்டார்.

இன்று காலை வேத மந்திரங்கள் முழங்க கேதார்நாத் கோவிலின் வாசல்கள் பக்தர்கள் தரிசனத்திற்காக திறந்துவைக்கப்பட்டது.

இந்நிகழ்ச்சியில் எராளமான பக்தர்கள் கலந்துகொண்டு வழிபட்டனர்.

கேதார்நாத் ஆலய வளாகம் வண்ண மலர்களால் அலங்கரிக்கப்பட்டு, விழாக்கோலம் பூண்டுள்ளது.

கங்கோத்ரி மற்றும் யமுனோத்ரி கோவில்களின் சேவை இணையதளங்களும் இன்று தொடங்கிவைக்கப்படுகின்றன.

<<<<<<<>>>>>>>>

தமிழகத்தில் 10-ஆம் வகுப்பு பொதுத்தேர்வு முடிவுகள் இன்று வெளியிடப்பட்டது.

தேர்வு எழுதிய மாணவர்களில் 91 புள்ளி ஐந்து ஐந்து சதவீதம் பேர் தேர்ச்சி பெற்றுள்ளனர்.

இதில், தேர்வு எழுதிய மாணவியர்களில் 94 புள்ளி ஐந்து மூன்று சதவீதமும், மாணவர்களில் 88 புள்ளி ஐந்து எட்டு சதவீதம் பேரும் தேர்ச்சி பெற்றுள்ளனர்.

மாணவர்களைவிட, ஐந்து புள்ளி ஒன்பது ஐந்து சதவீதம் மாணவியர் அதிகம் தேர்ச்சி பெற்றுள்ளனர்.

சென்னையில் இன்று பத்தாம் வகுப்பு தேர்வு முடிவுகளை வெளியிட்டு பேசிய மாநில அரசு தேர்வுகள் துறை இயக்குனர் திரு சேதுராம வர்மா இவ்வாறு தெரிவித்தார்.

(வாய்ஸ் டைட் - சேதுராம வர்மா - 83 செகண்ட்ஸ்)

இதனிடையே, பத்தாம் வகுப்புத் தேர்வில் தேர்ச்சி பெற்றுள்ள மாணவர்களுக்கு தமிழக முதலமைச்சர் திரு மு.க.ஸ்டாலின் வாழ்த்து தெரிவித்துள்ளார்.



நாட்டின் வடகிழக்குப் பகுதியில் கனமழைக்கு வாய்ப்பிருப்பதாகவும் கூறியுள்ளது.

<<<<<<<>>>>>>>>

விளையாட்டுச் செய்திகள்

ஐப்பான் ஓபன் டென்னிஸ் போட்டியின் இறுதியாட்டத்திற்கு இந்தியாவின் ருதுஜா போஸ்லே – நியூசிலாந்தின் **Mary Hourigan** இணை முன்னேறியுள்ளது.

இன்று நடைபெற்ற மகளிர் இரட்டையர் பிரிவு அரையிறுதி ஆட்டத்தில் இந்த இணை, 6-4, 6-3 என்ற செட் கணக்கில், ஐப்பானின் **Yuki Naito – Naho Sato** இணையை வென்றது.

<<<<<<<>>>>>>>>

ஐ.பி.எல். கிரிக்கெட் போட்டியில், இன்று நடைபெற உள்ள ஆட்டத்தில் சென்னை அணி, குஜராத் அணியை எதிர்கொள்கிறது.

அகமதாபாத்தில் நடைபெற உள்ள இப்போட்டி இரவு மணி 7.30-க்கு தொடங்குகிறது.

<<<<<<<<END>>>>>>>>